

6 సంక్రమణమునకు

స్వయం ముద్రాపాత్ర

తిరికా సినిమా మొదలవలేదు. హాలు అప్పటికే నిండి పోయింది. కొంత మంది అసహనంగా ఈలలు వేస్తున్నారు.

తెర ముందరగా ఉన్న సీట్లలో పక్కపక్కనే కూర్చున్నారు సింహాచలం, వరహాలాజు.

“ఏట్రా! ఇంతా లీసమేటి? ఈడింకా చినిమా మొదనెట్టడేం?” అన్నాడు సింహాచలం.

‘ని’కున్న దురద ఆడికి నేడు మరి. ఇసింటా నోరు మూసుకుని కూకో.. టయిమయితే ఆడే మొద నెడతాడు...” అన్నాడు వరహాలాజు ఆడవాళ్ళ వేపు కూర్చుని తననే కన్నార్పకుండా చూస్తున్న అప్పలమ్మకో చిరునవ్వు పారేసి.

కొంచెం పైక్లాసు సీట్లలో కూర్చున్న గిరజాల జట్టు కొండలరావు అంటున్నాడు - “ఈ హాల్లో సీలింగ్ ఫాస్ట్ మొత్తం ముప్పయి ఆరున్నాయి. వాటిలో తిరుగుతున్నవి పన్నెండు మాత్రమే. అరాచకం పెరిగిపోవటం అంటే ఇదే.”

పక్కనే కూర్చున్న సన్యాసిరావ్ పకపకా నవ్వాడు. “నువ్వు చెప్పిన లెక్క ప్రకారం మన దేశంలో అరాచకం రెండు వంతులు పెరిగింది. అంటే ఒక వంతు బాగానే ఉందన్నమాట. దాన్నే లైట్ ఎల్ ది ఎండ్ ఆఫ్ ది టనెల్ అంటారు. కనుక మనకి బాగు పడే రోజులొస్తున్నాయి” అన్నాడు.

పైన బాల్కనీలో, పక్కనే కూర్చున్న రాధ మీదకు వంగుతూ అన్నాడు గోపాలం. “సినిమా మొదలు పెడితే నీకు కాస్త దగ్గరవచ్చుననుకుంటే వీడు టైముకి మొదలుపెట్టి చావటం లేదు.”

చిలిపి నవ్వి, తలపైకెగరేసి అన్నది రాధ. “నాకు నువ్వు దగ్గరవటమేమిటి? మనిద్దరం అగ్ని సాక్షి కొత్తగా పెళ్ళి చేసుకున్న మొగుడూ పెళ్ళా లం.”

“అవును మరిచిపోయాను సుమా! అయినా ఇదేమిటి నీకు తాళికట్టిన భర్తను... ఏమాత్రం పతి

భక్తి లేకుండా నన్ను నువ్వు అంటున్నావేమిటి” అన్నాడు గోపాలం రాధ కళ్ళల్లోకి రోతూ చూస్తూ.

“మరి మూడు లక్షల కట్నం పెట్టి నిన్ను కొనుక్కోలేదూ... అందుకని...” అన్నది రాధ, తన భుజంమీద వేసిన గోపాలం చేతిని సుతారంగా కిందకు దించి.

“ఈ చినిమాలో ఈరో అంటే నాకు చానా ఇట్టం. ఆడు బాదినట్టు ఇలన్ని ఇంకెవడూ బాద నేడు. పోయినారెల్లామే ఏటా చినిమా? ఎర్రమొగుడూ బుల్లిపెల్లామా?” అడిగాడు సింహాచలం.

“ఏమొగుడయితే నాకేటి... ఈ ఈరోయేనా? అందునో ముప్పై గుంటాల్ని సావబాదించి” అన్నాడు వరహాలాజు, ఆ సినిమాని గుర్తుతెచ్చు కుంటూ.

“ముప్పై మందితో ఆడు సేసింది పైటు కాదు... ఆడూ సోనాలీ బిందే ఆడిన డాన్స్... రోడ్డు మద్దెన డాన్స్...”

“బిందేట్రా? ఏం బిందే?” అడిగాడు వరహాలాజు.

“సోనాలీ బిందే... అదే... ఇందీ ఈరోయిను బిందేహె... దాస్తరవాతే గండా పైటింగు. కూర గాయల బండి... కుండలు. గుర్తునేదా...” అంటున్నాడు సింహాచలం.

వరహాలాజు తననే చూడటం గమనించి తన జాకెట్టు లేని శరీరం మీద చీర నిండుగా కప్పుకుంది అప్పలమ్మ.

ఈరోగా లైట్లు ఆర్పేసి అడ్వర్టైజ్మెంట్లు మొదలుపెట్టారు.

“ఈ సినిమాలో పాటలూ మాటలూ మన గురూ గారివే... బూతు పాటలు రాయటంలో ఆయన్ని మించిన వాళ్ళు లేరు. ఆరేసుకోబోయి పారేసుకున్నాను... నీ సిగ్గు ఎగ్గులెంత వరకూ - నీ చీరె జారు వరకూ... లాంటి పాటలు వీటి ముందు బలాదూర్ అనుకో....” అంటున్నాడు కొండలరావు.

“ఆయన పాటలు రాయటంలో చేయి జారాడు... ట”

“కాలు జారటం విన్నాను కానీ... చేయి జారటం ఏమిటి?” అడిగాడు కొండలరావు.

“అదేలే... ఆ మధ్య ఏదో పత్రికలో చదివాను. ఇక నించీ రెండర్థాల పాటలు రాయనని ఆయన ప్రతిజ్ఞ చేశాడుట” అన్నాడు సన్యాసిరావ్.

“అయితే మనకివాళ పెద్ద పండగ. ఈ సినిమాలో పాటలూ మాటలూ అన్నీ ఒకే అర్థం... సరసమైనవేనన్న మాట...” కుర్చీలో కొంచెం ముందుకు జరిగి అన్నాడు కొండలరావు.

“రాధ...” అంటూ ఆమెను కొంచెం దగ్గరగా తీసుకుని తన్మయత్వంతో కళ్ళు మూసుకున్నాడు గోపాలం.

రాధ గలగలా నవ్వి “ఇదిగో గోపాలం... సినిమా హాల్లో కళ్ళు మూసుక్కూర్చుంటే ఇరవై రూపాయలు దండగయి పోతాయి. కళ్ళు తెరిచి సినిమా చూడు!” అన్నది అతని బుగ్గని సున్నితంగా పిండుతూ.

“అబ్బ ముద్దిస్తావనుకుంటే గిల్లుతావేమిటి” అన్నాడు గోపాలం ఆమెకి మరికొంచెం దగ్గరగా జరుగుతూ.

సినిమా మొదలయింది. హీరోని ఊరేగిస్తున్నారు. అతను కారుదిగి ఎర్రటి కార్పెట్ మీద నడుస్తుంటే ఇద్దరు డాన్సర్లు పూలు చల్లుతూ పాట పాడుతున్నారు. అతని మిత్రులూ, అభిమానులూ, కాలేజ్ క్లాసుమేటులూ అతనిచేత అంతకు ముందు జన్మలో రక్షించబడిన వాళ్ళూ, బడనివాళ్ళూ అందరూ అతని చుట్టూ నుంచుని చప్పట్లు కొడుతున్నారు.

హాల్లో ఈలలు దద్దరిల్లాయి. వరహాలాజు కూడా నోట్లో వేలు పెట్టుకుని పెద్ద సౌండ్తో ఈల కొట్టాడు.

సినిమాలో హీరో అది విన్నట్టున్నాడు. ఒక్కసారిగా డాన్స్ మొదలుపెట్టాడు. అతని మిత్రులూ, అభిమానులూ, కాలేజి క్లాసుమేటులూ, అతనిచేత



అంతకు ముందు జన్మలో రక్షించబడిన వాళ్ళు, బడనివాళ్ళు అందరూ గబగబా అంగారక గ్రహం మీది మనుష్యుల వేషాల్లోకి మారిపోయారు. జప నీస్ సంగీతానికి ఇంగ్లీషు మ్యూజిక్ కలిపి 'జంబా పంబా జిడ్డు జందరీ, తుంబా మంబా బొడ్డు సుందరీ' అనే తెలుగు పాటకి తగ్గట్టుగా ఫ్రెంచ్ డాన్స్ చేస్తున్నారు.

దర్శకశిఖామణి సినిమా స్క్రీన్ తెరనిండుగా

చెమ్మి పాడి చల్లిన బొడ్డు సుందరి బొడ్డుని అందంగా చూపిస్తున్నాడు.

"జంబా పంబా జిడ్డు జందరీ అంటే ఏట్రా? ఇందీనా... అరవమా?" అడిగాడు సింహాచలం.

"నీకామాత్తరం తెలీదేటి? అది తెలుగే... కాపోతే చినిమా తెలుగంతే..." అన్నాడు వరహా ల్రాజు.

"ఇంతకు ముందు బట్టల్లేకుండా డాన్స్ చేయా

లంటే జ్యోతిలక్ష్మీ, జయమాలినో చేశేవాళ్ళు. ఇప్పుడా వేరే ఖర్చు లేదుకదా. చక్కగా హీరోయిన్లే ఒళ్ళు దాచుకోకుండా అన్నీ చేశేస్తున్నారు" అన్నాడు కొండలరావు.

"నువ్విచ్చిన పన్నెండు రూపాయల్లో ఇది రెండు రూపాయల విలువైన డాన్స్. ఇంక మనకి బాకీ పది రూపాయలు మాత్రమే" అన్నాడు సన్యాసి రావు.

నేనైతే డాంతుల నీ మొగుడ్ని. అప్పులాగ బాధపడుతే
ఈ వేషం వేసాను. మామల్ని బాగానే గట్టుబాటు అవుతుంది



“ఇదేమిటంటే... ఈ పిచ్చి సినిమాకి తీసుకొచ్చారు” అన్నది రాధ తన ఒడిలోని గోపాలం చేతిని సుతిమెత్తగా నిమిరుతూ.

గోపాలం హాచేర్యం నటించి అన్నాడు “ఇది పిచ్చి సినిమానా? ఈ దర్శక చంద్రుడికి ఎనిమిది నెమళ్ళూ, పది నందులూ వచ్చాయి... తెలుసా?”

“ఏమో... ఎన్ని నందులూ... పందులూ వచ్చినా, నాకిలాటి సినిమాలు నచ్చవు...” అన్నది రాధ కోపం నటిస్తూ.

“అయితే ఒక పని చేద్దాం... సినిమా చూట్టం మానేసి కబుర్లా...” అంటున్న గోపాలాన్ని గుర్తూ చూసి, ముందు సీట్లో కూర్చున్న ముం.సి.సీతా రామయ్యగారు, “హాష్!” అన్నారు, రావి కొండల రావు “సైలెన్స్” అన్నట్టుగా.

రాధ గోపాలం కేసి చిలిపిగా చూసి, తలపైకి ఎగ రేసి నవ్వు తను కూడా “హాష్!” అన్నది.

సినిమాలో హీరోయిన్ కాలేజీకి వెడుతున్నది. ఆస్తిపాస్తులు లేని బీదపిల్ల కనుక చాలీచాలని బట్టలు కట్టుకున్నది. ఇప్పుడు భూగోళం మీద వున్నది కనుక అంగారకం (డ్రస్సు) విప్పేసి సిల్క్ డ్రాయరూ శాటిన్ బ్రాల మీద, పాపు గజం దేవతావస్త్రం మాత్రం చుట్టుకుని కాలేజీకి నడిచి వెడుతున్నది.

సెన్సార్ వాళ్ళకి లంచాలిచ్చి, వాళ్ళు దాచమన్నవి దాచినట్టుగా దాచినందువల్ల దాగకుండా బయటికి కనపడుతున్న ఆ ముంబాయి సొంపుల ఒంపులు ఆ కాలేజీ కు (రాళ్ళ)ను ఆకర్షించాయి. ఆవిడ వెనకాల పది మంది కు (రాళ్ళ) నోళ్ళు తెరుచుకుని వస్తున్నారు. వాళ్ళల్లో ఒక రొడీలాంటి నలభై ఏళ్ళ స్టూడెంటు కు (రాడు) ఏదో మల్టేషియన్ పాట కూడా మొదలుపెట్టాడు. పది మంది స్టూడెంటు కు (రాళ్ళూ) డాన్స్ చేస్తున్నారు.

సింహాచలం ఈసారి రెండు వేళ్ళూ నోట్లో పెట్టుకుని స్టిరియోఫోనిక్ సౌండ్లో ఈలకొట్టాడు.

చీకటిగా ఉండటం వల్ల వరహోలాజు అప్పలమ్మని చూడటం మానేసి బొడ్డు సుందరిని చూస్తున్నాడు.

“ఈ సీనుకింకో రెండు రూపాయలు కిట్టాయి గురూ ఇక వీడి బాకీ ఎనిమిది రూపాయలు మాత్రమే” అన్నాడు సన్యాసిరావు.

“షే నన్ను డిస్ట్రబ్ చేయకు” అన్నాడు కొండల రావ్ రెప్పలార్చుకుండా సినిమా చూస్తూ.

కు (రాళ్ళ)ందరూ బీద బొడ్డు సుందరిని అల్లరి చేస్తున్నారు. బొ. సుం. గబగబా నడుస్తున్నది. వాళ్ళు వెంటబడ్డారు. వాళ్ళను చూసి ఆమె పరుగెత్తటం మొదలుపెట్టింది. ఆ రొడీలు కూడా పెద్దగా ఉండడా భాషలో ఏదో అరుస్తూ ఆ పిల్ల వెంట పడ్డారు. దర్శకుడు ఎగిరెగిరి పడుతున్న ఆమె ఛాతీని తెరనిండుగా చూపిస్తున్నాడు. అప్పటిదాకా స్పీడుగా పరుగెత్తుతూ అలిసిపోయిన బొ. సుం. భీతహరిణోక్షణిలా కళ్ళు అటూ ఇటూ తిప్పుతూ “రక్షించండి.... రక్షించండి” అని అరుస్తున్నది. అక్కడున్న వంద మంది జనాభా నవ్వుతూ చూస్తూ నుంచున్నారు. ఎవరూ ముందుకు వచ్చి ఆమెను కాపాడలేదు. ఆమె అరుపులకు రెండు కాకులు మాత్రం చెట్టుమీద నించి లేచి కావుకావు మంటూ ఎగిరిపోయాయి.

“చూశావా! ఆ సింబాలిజం. అందుకే ఈ దర్శక చంద్రుడంటే నాకిష్టం” అన్నాడు గోపాలం.

రాధ మాట్లాడలేదు. “ఆడపిల్ల అసహాయంగా అరుస్తుంటే, సింబాలిజం అంటాడు ఇదేం మొగుడమ్మా” అనుకుంటున్నట్టుగా వుంది ఆమె ముఖం.

“ఇప్పుడు మన ఈరో పెచ్చుచ్చమ్మయి ఆళ్ళని

సితక బాల్తాడు సూత్రా...” అన్నాడు సింహాచలం.

“బేగిరా ఈరో బేగిరా...” అంటున్నాడు వరహోలాజు.

అయినా హీరో రాలేదు. ఆ అమ్మాయిని ఇద్దరు రొడీల్లాంటి కు (రాళ్ళ) పట్టుకుని బలవంతపెడుతున్నారు. అక్కడ మూగిన జనంలో ఒక్కరు కూడా ఆమె గోడును వినటం లేదు. సోద్యం చూస్తూ నుంచున్నారు.

“మన బడ్జెట్ హీరో ఎక్కడో సన్నాసి... బీరు తాగటానికి ఏదన్నా పబ్లిక్ వెళ్ళాడా?” అంటున్నాడు కొండలరావ్.

“వస్తాడు బాబూ వస్తాడు. హీరో రాకపోతే ఎలాగ” అంటున్నాడు సన్యాసిరావు.

“బుద్ధిలేకపోతే సరి అంతమందీ చుట్టూ చేరి చూస్తున్నారు కానీ ఎవరూ కలగచేసుకోరే?” అన్నది రాధ కోపంగా.

“కోప్పడకు మరి. హీరో వస్తాడు. ఆమెను రక్షిస్తాడు. వెంటనే మంచి పాట కూడా వస్తుంది” అన్నాడు గోపాలం, రాధ చేతిని మృదువుగా నిమిరుతూ.

“కనీసం బట్టలు సరిగ్గా కట్టుకునుంటే ఈ గొడవలో పడి వుండేది కాదుకదా” అన్నది రాధ కొంచెం నొచ్చుకుంటూ.

“బట్టలకేం.. చక్కవో ఉన్నాయి.. ఆ కు (రాళ్ళ).... వెధవ చూపులూ వాళ్ళూనూ....” అన్నాడు గోపాలం ఆ పిల్ల సొగసుల వేపు వెధవ చూపులు చూస్తూ.

ఈలోగా పొట్టిగా లావుగా వున్న ఒక హాస్య నటుడు పోలీసు వేషంలో వచ్చాడక్కడికి. ఆ పిల్ల అతని దగ్గరకు వెళ్ళి “రక్షించండి... రక్షించండి” అని అరిచింది. ఈలోగా ఆ కు (రాళ్ళ) కూడా పోలీసు దగ్గరికి వెళ్ళి, ఆ పిల్లను వదిలేస్తే డబ్బులిస్తామని ఆశపెట్టారు.

“నేను పోలీసులా కనపడుతున్నానని మీరు నాకు డబ్బు ఆశచూపిస్తున్నారు. కానీ నేను నిజం పోలీసుని కాను. కనుక మీ పప్పులు నా దగ్గర ఉడకవు. ఆ పిల్లను వదిలేయండి. నాకు కోపం వచ్చిందంటే... ఆ సముద్రంలోకి తోసేస్తాను” అని పక్కనే ఉన్న మురిక్కాలవ చూపించి బెదిరించాడు.

“ఇదేలా చిమ్మాచలం ఇలాగయినాదేటీ” వాపోయాడు సింహాచలం.

“కట్టుకోటానికి బట్టలు కూడా లేని కాలేజీ స్టూడెంటువి నిన్నెంత కష్టపెట్టారమ్మా! పద నా మోటారు సైకిల్ మీద నిన్ను మీ కాలేజీ దగ్గర దించుతాను” అని ఆ అమ్మాయిని మోటార్ సైకిల్

మీద ఎక్కించుకుని బయల్దేరాడు పొట్టి పోలీసు.

"పోలీసు ప్రజలకి సహాయం చేయటమేమిటి గురూ... ఈ కథేదో సరిగ్గా నడుస్తున్నట్టు లేదు... అసలు హీరో ఏడీ..." అడిగాడు సన్యాసిరావ్.

"వస్తాడు బాబూ... వస్తాడు... అప్పటిదాకా నన్ను మాత్రం వాయింఛకు" కసిరాడు కథ అర్థం కాని కొండల్రావు.

"నన్ను రక్షించినందుకు చాల థాంక్స్ అన్న య్యా" అన్నది ఆ బీద బో. సుం.

అతను పెద్దగా నవ్వాడు. "అన్నయ్య అని అప్రాచ్యపు మాటలనకు. నేను నీకు అన్నయ్యనీ కాదు. నువ్వు నాకు చెల్లెలివీ కాదు. నేను దొంగ పోలీసుని. నువ్వు బొడ్డు సుందరివి. నిన్ను మా గూడేనికి తీసుకుపోయి, స్వర్గ సుఖాలనుభవిస్తాను. ఎవడు రక్షిస్తాడో చూస్తాను" అంటూ మళ్ళీ పెద్దగా నవ్వాడు.

మోటర్ సైకిల్ ఇప్పుడు హైదరాబాద్ దాటి కోవలంబీచ్ మీదుగా నల్లమలై అడవుల్లోకి వచ్చింది. ఆ దొంగ పోలీసు మోటర్ సైకిల్ ఆపాడు.

అక్కడ చాల మంది కోయవాళ్ళ డ్రస్సులు వేసు కుని, డాన్స్ చేయటానికి సిద్ధంగా ఉన్నారు. అంతకు ముందే ప్రజాసేవయే తమ కర్తవ్యమైన ఎపిఎస్సార్ టీసీ వారి నాన్ స్టాప్ బస్సులో బో. సుం. తల్లి దండ్రులని తెచ్చినట్టున్నారు, వాళ్ళిద్దరినీ అక్కడ చెట్టుకి కట్టేశారు.

ఆ అమ్మాయి, పోలీసు, మోటార్ సైకిల్ దిగ గానే పాట మొదలయింది.


"ఏట్రా.... ఈ ముంబాయి పిల్ల ఈ సొట్ట గాడితో ఆడుతుందా..." హాచ్చెర్యపోయాడు వర హోలాజు.

అది విన్న ఆ అమ్మాయి కళ్ళ ముందు రంగు రంగుల చక్రాలు తిరిగాయి. దొంగ పోలీసు హీరో లాగా మారిపోయాడు. వాళ్ళిద్దరితో పాటూ మొత్తం ఎనభై మంది డాన్స్ చేస్తున్నారు. వాళ్ళ డ్రస్సులు చూస్తే నిర్మాత ఎంత పొదుపుగా సినిమా తీస్తున్నాడో అర్థమవుతుంది.

"ఒక్కొక్క డాన్సరుకీ పది పైసలు చొప్పున లెక్క వేసినా, నీకు మిగిలిన ఎనిమిది రూపాయలూ కిడతాయి. కనుక మిగతా సినిమా ఉచితం" అన్నా డు సన్యాసిరావు లెక్కకట్టి.

మూడు వేళ్ళు నోట్లో వేసుకుని స్పెషల్ ఎఫ్ డ్లెక్స్ తో ఈలవేస్తున్నాడు సింహాచలం.

ఈరోగా పాటయిపోయింది. పోలీసు ఆ పిల్ల తల్లిదండ్రులని కట్టేసిన చెట్టుకి మంటపెట్టాడు. వాళ్ళు బాధగా అరుస్తున్నారు.



మంగళగిరి తిరునాళ్ళకి వెడుతూ ఎద్దుబళ్ళల్లో వచ్చిన రెండు వందల మంది జనమ్మా 'రండి రండి సోద్యం చూద్దాం' అంటూ వచ్చి, ఆ వృద్ధ దంపతులు ఏడుస్తుంటే నిటారుగా నిలబడి సోద్యం చూస్తున్నారు.

దర్శకచంద్రుడు అరుస్తూ ఏడుస్తున్న ఆ పిల్ల అందచందాలను సినిమా స్క్రీన్ లో తెర నిండుగా చూపిస్తున్నాడు.

కళ్ళు చిట్టించుకుని చూస్తున్న గోపాలంతో అన్నది రాధ "ఏమిటి గోపాలం... పక్కనే తాళి కట్టిన పెళ్ళాం ఉందన్న భయం కూడా లేకుండా ఏమిటలా నోరు తెరుచుకు చూస్తున్నావ్" అన్నది రాధ.

"లేదు... లేదు..." అన్నాడు గోపాలం కుసంత కంగారు పడుతూ.

"ఎందుకు భయపడతావ్... ఆ పిల్ల చూపిస్తున్నది.. నువ్వు చూస్తున్నావ్... అందులో తేవుముంది..." నవ్వింది రాధ.

గోపాలం కొంచెం తేరుకుని అన్నాడు "అన్నీ నువ్వే అంటున్నావ్. ఇండాకేమో అలా చూస్తున్నా వేమిటి అన్నావ్. ఇప్పుడేమో చూస్తే తప్పేమిటీ... అంటున్నావ్... ఎలా నీతో..."

"తప్పు నీది కాదు.. మన సినిమాలది... ప్రేక్షకులని దద్దమ్మలనుకుని, ఏమాత్రం ఇంటెలి జన్స్ లేకుండా చెత్త సినిమాలు తీస్తున్న ఈ పిచ్చి వెధవలది..." అన్నది రాధ.

ముందు సీట్లో కూర్చున్న ముం. సి. సీతా రామయ్య గారు వెనక్కి తిరిగి "హుష్" అన్నారు.

ఈసారి గోపాలం రాధ వేపు తిరిగి "హుష్" అన్నాడు.

"మన హీరో ప్రత్యక్షమయి వాడ్చిప్పుడు చిత్ర కొండతాడు చూడు" అన్నాడు సన్యాసిరావ్.

అయినా హీరో రాలేదు.

ఆ పిల్ల అమ్మా నాన్నా స్పృహ తప్పి పడిపో యారు.

ఇంకా హీరో రాలేదు.

పొట్టి పోలీసు పెద్దగా అరుస్తున్నాడు "ఎవర్రా మిమ్మల్ని కాపాడేది... రమ్మను చూద్దాం..." అసి.

అక్కడ వున్న రెండు వందల ఎనభై ముగ్గురూ ఏమీ మాట్లాడకుండా, ఏమీ చెయ్యకుండా హీరో కోసం ఎదురు చూస్తున్నారు. పహిల్మానుల్లా కండలు పెంచిన ఇరవై ఆరుగురు పెద్ద మనుషులు కూడా తమ కండల్ని గర్వంగా చూసుకుంటూ హీరో కోసం చూస్తున్నారు.

అయినా హీరో రాలేదు.

"ఏట్రా ఏడీ ఈరో... రాడేం..." అన్నాడు సింహాచలం కోపంగా.

"ఈరో రాకపోతే పెజల్ని రచ్చించేదెవరు? ఆల్ల బతుకు లేమయిపోవాల..." సణుగుతున్నాడు వర హోలాజు.

సినిమా చూస్తున్న అభిమానుల్ని నిరుత్సాహ పరుస్తూ ఈ కథ రచయిత సినిమాని ఇక్కడితో ఆపేస్తున్నాడు.

నేను ఏ విషయం గురించి రాస్తున్నానో చెప్పి, మీ మేధస్సుని తక్కువగా అంచనా వేయటం నాకిష్టం లేదు. కాకపోతే, ఒక్క నిమిషం... ఈ పుస్తకం మూసేసి... కళ్ళు మూసుకుని... "నేను సైతం... నేను సైతం..." అని అనుకుందాం మనమందరం.

అప్పుడర్థమయింది ఈ కథ వస్తువు.

